गौतम पाण्डेय 


चौ का नाम तो हम 
सबने सुना है। उत्तर प्रदेश 
के गोरखपुर ज़िले में स्थित चौरी- 
चौरा का वर्णन प्राय: माध्यमिक 
कक्षाओं के इतिहास के पाठों में, 
महत्वपूर्ण भारतीयों के संस्मरणों में 
तथा अन्य राष्ट्रवादी लेखों में महात्मा 
गांधी या स्वतंत्रता आंदोलन के एक 
बड़े संदर्भ में ज़रूर रहता है। यह 

जानकारी कि वहां 4 फरवरी 922 
को एक उग्र भीड़ ने एक थाने में आग 
लगा दी जिससे 23 पुलिस वालों की 
जानें गईं थीं, सभी को मालूम है। 
मगर इस जानकारी का वर्णन इस 
घटना से गांधीजी को हुए संताप या 
वेदना, उनके द्वारा इस (अपराध ' की 
घोर भर्तसना तथा इसी कारण उनके 
वर्ष भर पुराने असहयोग आंदोलन के 


7 02००००७४०८०७७७७७४०००००० ० 2 


स्थगन के संदर्भ में ही किया जाता है। 

चौरी-चौरा की घटना गांधीवादी 
राजनीति का, उस समय के समाज के 
निचले स्तर यानी किसानों, मज़दूरों 
आदि तक पहुंच, उनकी समझ व 
क्रियान्वयन का एक ऐसा नमूना पेश 
करती है जो गांधीवादी आंदोलन की 
स्वीकृत धारणाओं पर प्रश्न चिहन ही 
लगाती है। स्पष्ट रूप से यहां हमारा 
उद्देश्य अन्य राष्ट्रवादी वर्णनों की तरह 
चौरी-चौरा के संदर्भ में गांधीजी के 
सिद्धांतों की व्याख्या करना नहीं है 
बल्कि 4 फरवरी 922 को चौरी- 
चौरा में वास्तव में जो कुछ भी हुआ 
उसकी तैयारी व उसके परिणामों का 
विवेचन करना भर है। 

हालांकि गांधीजी ने स्वयं को इस 
घटना से बिल्कुल ही अलग कर लिया 
था फिर भी गांधीजी के नाम पर 
संगठित हुई ग्रामीणों की एक भीड़ के 
अतिरिक्त उत्साह के कारण यह घटना 
घटी, इसलिए इस कहानी की शुरुआत 
उन्हीं से होती है। 


असहयोग आंदोलन का बिगुल _ 
920 के आखिर में गांधीजी ने 
असहयोग आंदोलन के रूप में एक 
क्रांतिकारी कार्यक्रम की शुरुआत की 
जिसका अर्थ था उन सभी वस्तुओं, 
संस्थाओं या व्यवस्थाओं का बहिष्कार 
जिसके द्वारा अंग्रेज़ हम पर शासन 
कर रहे थे। उन्होंने देश भर घूम-घूम 

कर विदेशी वस्तुओं (विशेषकर विदेशी 
वस्त्र), अंग्रेज़ी कानून, शिक्षा और 
प्रतिनिधि सभाओं के बहिष्कार का 
प्रचार किया। भारतीय मुसलमानों द्वारा 
चलाए जा रहे खिलाफत आंदोलन के 
साथ सम्मिलित रूप से चलाया जा 
रहा यह आंदोलन काफी सफल साबित 
हुआ था। 

“राज से स्वराज' की तरफ बढ़ने 
की प्रक्रिया के इस दौर में कांग्रेस के 
पास 'स्वदेशी' और “अहिंसा' नाम के 
दो बहुत ही महत्वपूर्ण अस्त्र थे। और 
इस पूरे आंदोलन के क्रियान्वयन व 
उसे सफल बनाने की ज़िम्मेदारी थी 
सत्याग्रही स्वयंसेवकों की। 99 के 
रौलेट एक्ट को लेकर किए सत्याग्रह 
के दौरान सर्वप्रथम कांग्रेस ने सत्याग्रही 
स्वयंसेवकों को शामिल करना शुरू 
किया था। जिनका काम था सत्याग्रह 
को सुचारू रूप से चलाना और कांग्रेस 
के कार्यक्रमों में शामिल जनसमूहों को 
नियंत्रित करना तथा अनुशासन बनाए 
रखना। इस कार्य के लिए उन्हें प्रशिक्षण 
भी मिलता था। स्वयंसेवक बनने के 
लिए किसी व्यक्ति को एक प्रतिज्ञा 
पत्र' भरना होता था जिसमें वह 
भगवान के नाम की सौगंध लेता था 
कि वह केवल खद॒दर पहनेगा, अहिंसा 
का पालन करेगा, अपने नेताओं की 
आज्ञा का पालन करेगा, हिन्दू धर्म में 
व्याप्त जाति व्यवस्था का विरोध करेगा, 
सांप्रदायिक सौहाद बनाने की कोशिश 

करेगा, सभी किस्म की कठिनाइयों (जेल 
आदि) को झेलने को तैयार रहेगा और 
गिरफ्तार होने पर अपने आश्रितों के 
लिए आर्थिक सहायता नहीं मांगेगा। 
ऐसी शर्तों के बावजूद उस समय 
राष्ट्रीय] की भावना इस कदर फैली 
थी कि दिसंबर 92] तक हज़ारों 
की संख्या में लोगों ने अपने आपको 
स्वयंसेवक दलों में शामिल कर लिया था। 


दो गांव - चौरी ओर चौरा 


आइए अब वापस चौरी-चौरा की 
तरफ चलते हैं। चौरी और चौरा दो 
अलग-अलग गांवों के नाम थे जिसे 
एक करने का काम किया था रेलवे के 
एक ट्रैफिक मैनेजर ने, जिसने जनवरी 
]885 में वहां एक रेलवे स्टेशन की 
स्थापना की थी। इस तरह शुरू में 
रेलवे प्लेटफार्म और मालगोदाम के 
अलावा चौरी-चौरा नाम की कोई जगह 
नहीं थी। 88 5 के बाद भी जो आस- 
पास बाज़ार बसा वो चौरा गांव में 
बसा। चौरा में ही वो मशहूर थाना 
भी था जिसे 4 फरवरी 922 को 
जलाया गया था। इस थाने की स्थापना 
857 की क्रांति के बाद की गई थी 
और यह तृतीय दर्ज़ का थाना मुकर्रर था। 

यहां के बाशिंदों में 7 प्रतिशत 
कलवार (कलार) जाति के थे जिनका 
पेशा शराब बनाना और दूसरे छोटे- 
मोटे व्यापार था। ये चौरा के अलावा 
पास के मुण्डेरा बाज़ार में भी सबसे 

प्रभावशाली लोग थे। यहां के करीब 
दो-तिहाई लोग खेती पर निर्भर थे 
जबकि एक-तिहाई व्यापार आदि पर। 
चौरा और आस-पास के बाज़ारों जैसे 
मुण्डेरा और भोपा बाज्ञार से निर्यात 
की मुख्य वस्तुएं थीं - मृत जानवरों 
के चमड़े और हड्डियां, दाल, गेहूं, 
अलसी, चीनी व गुड़। जबकि मिट्टी 
का तेल, माचिस , कपड़े आदि आयात 
की मुख्य वस्तुएं थीं। 922 के शुरू 
में चौरा बाज़ार में तीन तेल की मिलें 
थीं, एक-दो चीनी बनाने के कारखाने, 
चीनी और गुड़ के दो बड़े आढ़त, 
कपड़े की दो छोटी दुकानें और कलवारों 
की कुछ किराने की दुकानें भी थीं। 
रेलवे स्टेशन के पास “बर्मा शेल कंपनी ' 
का एक मिट्टी के तेल का डिपो भी 
था। यहीं से 4 फरवरी 922 को 
दंगाइयों ने मिट्टी का तेल लेकर थाने 
में आग लगाई थी। प्रत्येक मंगलवार 
और शुक्रवार को यहां बाज़ार लगता 
था जिसमें आसपास के गांवों के किसान 
और व्यापारी अपनी दुकानें लगाते थे 
और खरीददारी करते थे। 


शनिवार को पास के भोपा बाज़ार 
में बाज़ार लगता था जहां चमड़े व 
हड्डियों का व्यापार होता था। इस 
दिन यहां करीब तीन से चार सौ तक 
लोग बाज़ार में रहते थे। ये व्यापार 
ज्यादातर मुसलमान व्यापारियों के हाथ 
में था जो कानपुर और कलकत्ता के 
बड़े बाज़ारों को चमड़े और हड्डियां 

जि उत्तर प्रदेश का नक्शा है। इसमें 


ट 
ध.त.. 

| चौकोन में दिखाया गोरखपुर और 

) न देवरिया वाला हिस्सा बड़ा करके दिखाया 

हे प् न * गया है ताकि चौरी-चौरा की स्थिति 

दल, रट पक का पता चल सके। नक्शे सिर्फ समझ के 

रू जा लिए हैं इसलिए किसी स्केल पर 


आधारित नहीं हैं। 


सप्लाई करते थे। दूसरी तरफ स्थित था और यहां मुख्य 

मगर इन सबसे जो बड़ा और रूप से दाल, गुड़ और चावल के बड़े 
स्थापित बाज्ञार था वो था मुण्डेरा आढ़त थे। यहां की दुकानें चाहे वो 
का। मुण्डेरा बाज़ार रेलवे लाईन के किराने की हों, या कपड़े की, या शराब, 

गांजा, भांग की या मांस की, दूसरी 
जगहों की दुकानों से बड़ी थीं। इसे ही 
यहां के लोग “असली बाज़ार' कहते 
थे। यहां प्रत्येक शनिवार को बाज़ार 
लगता था और ऐसे ही एक बाज़ार वाले 
दिन चौरी-चौरा की घटना हुई थी। 
इन बाज़ारों में चौरा बाज़ार बड़की 
डुमरी के ज़मींदार सरदार उमराव 
सिंह के क्षेत्र में आता था और मुण्डेरा 
बाज़ार बिशेनपुरा के ज्मींदार संत 
बक्स सिंह के क्षेत्र में। ये ज़मींदार 
अपने क्षेत्र के बाज़ारों में दुकान लगाने 
वालों पर कर लगाया करते थे तथा 
बाज़ार में किसी भी किस्म की अशांति 
या अव्यवस्था पैदा करने वालों से बड़ी 
सख्ती से निपटते थे। इस कार्य में उनका 
साथ देते थे चौरा थाना के सिपाही व 
दारोगा जो इन प्रभावशाली लोगों के 
काम आना अपना फर्ज़ समझते थे। 


सामाजिक-राजनीतिक परिवर्तन 


अब सामाजिक और राजनैतिक 
परिक्षेत्र में हो रहे परिवर्तनों को देखते 
हैं। पूर्वी उत्तर प्रदेश के सारे ज़िले 
और विशेष रूप से गोरखपुर ज़िला 
बहुत ही पिछड़ा इलाका था। लेकिन 
20वीं सदी की शुरुआत से कुछ 
सामाजिक और धार्मिक संगठनों ने 
इस इलाके में काम करना शुरू कर 
दिया था। इन संगठनों में कुछ प्रमुख 
थे - गौरक्षिणी सभा, सेवा समिति, 
ग्राम हितकारिणी सभा और ग्राम 

सुधारक सभा। हालांकि इनका कार्यक्षेत्र 
विशेष रूप से धर्म और समाज में 
व्याप्त कुरीतियों को दूर करना था 
मगर इन्होंने अपने कार्यों के संदर्भ में 
लोगों को देश में हो रही अन्य 
गतिविधियों से भी अवगत कराया। 
इस तरह 920 तक आते-आते लोगों 
में थोड़ी बहुत राजनैतिक चेतना भी 
आने लगी थी। बहुत सारी जाति सभाएं 
जो अभी तक केवल जाति सुधार तक 
सीमित थीं अब राजनैतिक मामले भी 
उठाने लगी थीं। उदाहरण के लिए 
दिसंबर 920 में गोरखपुर की एक 
तहसील में 'भूमिहार रामलीला मंडल' 
की स्थापना हुई जिसका उद्देश्य था 
ग्रामीण समाज में एकता स्थापित करना 
तथा भगवान राम का बखान करते 
हुए सत्याग्रह का प्रचार। 

इसी तरह बहुत सारे मामलों में 
नीची समझी जाने वाली जातियों की 
पंचायतों ने भी अपने खाने-पीने पर 
तथा काम-काज के तरीकों पर रोक 
लगाना शुरू कर दिया; जैसे उनकी 
औरतें अब ज़मींदारों के घर में काम 
करने नहीं जाएंगी या मर्द लोग 
ज़मींदारों के यहां बेगार नहीं करेंगे। 
उदाहरण के लिए गोरखपुर से निकलने 
वाला एक हिन्दी अखबार स्वदेश 6 
फरवरी 92 को लिखता है कि 
बस्ती के मेहतरों , धोबियों और नाइयों 
ने 27 जनवरी 92] को अपनी- 
अपनी बिरादरी की पंचायतों में यह 

फैसला किया कि अगर उनमें से कोई 
मांस, मछली या शराब का सेवन करेगा 
तो बिरादरी उसे सज़ा देगी और साथ 
ही उसे 5। रुपए गौशाला के लिए 
चंदा देना पड़ेगा। उन्होंने यह भी फैसला 
किया कि वे उन सभी जजमानों के 
यहां भी काम नहीं करेंगे जो इन चीज़ों 
का सेवन करते हैं। इन पंचायतों में 
हुए फैसलों का बड़ी कड़ाई से पालन 
किया जाता था। सामाजिक रूप से 
अशुद्ध समझी जाने वाली इन जातियों 
की, इस प्रकार अपने आप को 'शुद्ध' 
करने की यह कोशिश एक प्रकार से 
उनकी अपनी पराधीनता को नकारने 
की प्रक्रिया दिखती है। 


गांधी बाबा के चमत्कार 


920 के बाद गोरखपुर ज़िले के 
गांवों में “गांधी पंचायत” भी काफी 
देखने को मिलने लगी थी। ये पंचायत 
न केवल एक बिरादरी की बल्कि पूरे 
गांव की होती थी और इनके मुद्दे 
भी ज़्यादा व्यापक होते थे। 

]92व के बाद इसके साथ एक 
और खास बात जुड़ गई। वह यह कि 


इन पंचायतों द्वारा अपराधी करार दिए 
गए व्यक्तियों को अगर किसी भी कारण 
किसी किस्म का कष्ट या मानसिक 
पीड़ा होती थी तो उसे “गांधी बाबा' 
का चमत्कार समझा जाने लगा - कि 
“गांधी बाबा' उसे उसकी करनी की 
सज़ा दे रहे हैं। इतना ही नहीं उन 
दिनों गांवों में कुछ भी अनहोनी या 
आश्चर्यजनक घटना होती थी तो उसे 
गांधीजी का चमत्कार मान लिया जाता 
था और उसकी चर्चा स्थानीय अखबारों 
तक में होती थी। उदाहरण के लिए 
मार्च व92] के एक अंक में स्वदेश 
अखबार ने ऐसी चमत्कारिक घटनाओं 
का ज़िक्र किया है। एक गांव में लोगों 
ने देखा कि अचानक सभी कुंओं से 
धुआं निकलने लगा है, जब उन्होंने 
उनका पानी पीकर देखा तो उससे 
केवड़े की खुशबू आ रही थी। किसी 
दूसरे गांव में एक घर करीब एक वर्ष 
से बंद पड़ा था। जब उसे खोला गया 
तो उसमें पवित्र कुरान की एक प्रति 
रखी मिली। एक जगह एक अहीर ने 
एक साधु को, जो गांधीजी के नाम 
पर भिक्षा मांग रहा था, भिक्षा देने 


गांधी पंचायतों द्वारा अपराधी करार दिए गए व्यक्तियों को अगर 
किसी भी कारण किसी किस्म का कष्ट या मानसिक पीड़ा होती थी तो 
उसे “गांधी बाबा” का चमत्कार समझा जाने लगा - कि “गांधी बाबा' 
उसे उसकी करनी की सज़ा दे रहे हैं। 


फरवरी-मार्च 2007 शैक्षिक संदर्भ 


से इंकार कर दिया तो उसका सारा 
गुड़ और दो बैल आग में जल कर खत्म 
हो गए; और एक ब्राह्मण गांधीजी की 
प्रभुता स्वीकार न करने के कारण पागल 
हो गया और तभी ठीक हो सका जब 
उसने गांधीजी के नाम का जाप शुरू 
कर दिया। 

इस किस्म की पचासों कहानियां 
उन दिनों गोरखपुर के गांवों में प्रचलित 
थीं। इनमें कितनी सच्चाई थी ये तो 
कोई भी समझ सकता है मगर इन 
अफवाहों का गांवों की जनता पर बड़ा 
असर पड़ता था। कांग्रेस के स्थानीय 
मेताओं को भी इससे ग्रामीण जनता 
को, गांधीजी के नाम पर संगठित करने 
में काफी मदद मिली। अब वे किसी 
सभा का भी आयोजन करते थे, तो 
उसे गांधी सभा' का नाम दे देते थे 
और उसमें अपने आप काफी भीड़ 
जमा हो जाती। 

मगर इन कहानियों या अफवाहों 
और गांधीजी के बढ़ते प्रभाव के कारण 
इस इलाके के ज़्मींदार लोग काफी 
परेशान थे। सर्वप्रथम तो इसने इन ग्रामीण 
इलाकों में एकता बनाई थी जिसके 
कारण लोग ज़मींदारों की हुक्मउदुली 
ही नहीं बल्कि उनके अधिकार क्षेत्र 
पर हमला भी करने लगे थे। 

गोरखपुर से प्रकाशित, ज़मींदारों 
के पक्षधर अखबार ज्ञान शक्ति ने 
अप्रैल 92 में लिखा कि सभी गांवों 

में रात के समय लोग ढोल, ताशा 
और मजीरा लेकर निकलते हैं और 
कम-से-कम पांच गांवों में घूम-घूमकर 
गांधीजी के गीत गाते हैं और नारेबाजी 
करते हैं। इस काम को वे 'स्वराज का 
डंका' बजाना कहते हैं और अपनी 
यात्रा के दौरान लोगों को बताते हैं 
कि अंग्रेजों ने गांधीजी से यह शर्त 
लगाई थी कि अगर वो आग से बिना 
जले निकल कर दिखा दें तो उन्हें 
स्वराज मिल जाएगा। गांधीजी ने एक 
बछड़े की पूंछ पकड़कर बिना जले 
आग को पार कर लिया, इसलिए अब 
स्वराज आ गया है। गांधीजी के स्वराज 
में केवल चार आना और आठ आना 
प्रति बीघा की दर से लगान लगेगा। 
अत: कोई भी व्यक्ति इससे ज़्यादा 
लगान ज़मींदारों को न दे। ज्ञान शक्ति 
अखबार ने आगे चिंता जताई कि ऐसी 
हरकतों से स्वराज आने में देरी होगी 
और “देश' का बड़ा नुकसान होगा। 
हालांकि ये सारी बातें कांग्रेस के 
स्थापित विचारों और कार्यक्रमों के 
विपरीत थीं, मगर फिर भी कांग्रेस 
नेतृत्व इन ग्रामीणों को स्वराज पाने 
की स्थिति में अपने लिए, एक आदर्श 
शासन की कल्पना करने से रोक नहीं 
पाया। इन ग्रामीणों के लिए शासन या 
दमन के स्थापित प्रतिनिधियों को 
उखाड़ फेंकना ही स्वराज था। 


उदाहरण के तौर पर चौरी-चौरा 

थाने के थानेदार के घर के नौकर 
सरजु कहार ने बाद में मुकदमे के 
दौरान कोर्ट को यह बताया था कि 
घटना के दो-चार दिन पहले उसने 
लोगों को यह कहते हुए सुना था कि 
- गांधी महात्मा का स्वराज आ गया 
है और अब चौरा थाने को बंद कर 
दिया जाएगा। उसकी जगह वालेंटियर 
(स्वयंसेवक) लोग अपना थाना 
खोलेंगे।' इसके अतिरिक्त मांगपट्टी 
गांव के हरवंश कुर्मी ने यह बताया 
कि - “उसके गांव के नारायण, 
बालेश्वर और चमरू ने उस घटना के 
बाद उसे बताया कि उन लोगों ने 
चौरा थाने को जला दिया है और 
अब स्वराज आ गया है।' ऐसा ही बयान 
उसी गांव के फेंकु चमार ने भी कोर्ट 
में दिया था। 
गांधीजी गोरखपुर में _ 

ऐसे ही आर्थिक, सामाजिक और 
राजनैतिक माहौल में 8 फरवरी 
]92 को गांधीजी ने गोरखपुर का 
दौरा किया। अखबार स्वदेश के अनुसार 
“गांधीजी जिस ट्रेन से गोरखपुर आ 
रहे थे वो हर स्टेशन पर रुकती थी 
जहां हज़ारों की संख्या में लोग उनके 
दर्शन को खड़े रहते थे। ये लोग न 
केवल गांधीजी के दर्शन करना चाहते 
थे बल्कि उन्हें कुछ भेंट (रुपए, पैसे 
आदि) भी देना चाहते थे। मगर उन्हें 
कहा जा रहा था कि वो ये भेंट 
गोरखपुर में दें। चौरी-चौरा स्टेशन 

पर एक व्यक्ति उन्हें कुछ देने में सफल 

हो गया। उसके बाद तो लोगों को 

रोकना मुश्किल था। वहीं प्लेटफार्म पर 
एक चादर बिछा दी गई जिस पर 
लोगों ने रुपए-पैसों की बरसात कर 
दी।” किसी ने भी यह नहीं सोचा था 
कि चौरी-चौरा जैसे साधारण स्टेशन 
से इस कदर पैसे इकट्ठे होंगे। 

गोरखपुर में गांधी जी की सभा में 
करीब 2.5 लाख लोग उपस्थित थे 
जिनमें बहुत सारे चौरा थाना के आस- 
पास के गांवों के भी थे। गांधीजी ने 
अपने भाषण में अंग्रेज़ी शासन से 
असहयोग करने के अलावा छह अन्य 
मुख्य बातों पर ज्ञोर दिया - 

. हिन्दु-मुस्लिम एकता। 

2. लोगों को क्‍या नहीं करना है - 
लाठी का प्रयोग, हाट-बाज्ञार की 
लूट, सामाजिक बहिष्कार। 

3. अपने अनुयायियों से यह अपेक्षा 
कि वे जुआ खेलना छोड़ देंगे, 
गांजा- शराब नहीं पीएंगे, वेश्यायों 
के पास नहीं जाएंगे। 

4. वकील और मुख्तार अपनी प्रैक्टिस 
छोड़ देंगे, सरकारी स्कूलों का 
बायकाट किया जाए, सरकारी 
उपाधियां छोड़ दी जाएं। 

5. लोग सूत कातना शुरू करें और 
बुनकर सिर्फ हाथ का बना सूत 
ही लें। 

6. स्वराज का मिलना हमारी संख्या, 

गांधी जी की गोरखपर यात्रा ने बह एक जड़े उपज उततउ्च्ा 
गांधी जी की गोरखपुर यात्रा ने वहां एक ऐसी राजनैतिक चेतना को 
जन्म दिया जिसने शताब्दियों से अक्षुण्ण रहे शक्ति संबंधों जैसे 
अंग्रेज-हिन्दुस्तानी, जमींदार-किसान, ऊंची जाति -नीची जाति आदि 


को पलटना शुरू कर दिया। 


आंतरिक मज़बूती, भगवान का 
आशीर्वाद, शांति, त्याग आदि पर 
निर्भर है। 


ऐसी ही बातें गांधीजी उत्तर प्रदेश 
और बिहार की अन्य सभाओं में भी 
कहते आ रहे थे। दरअसल इस आंदोलन 
के दौरान कई जगहों पर लूटमार और 
आगजनी की घटनाएं हो चुकी थीं। 
मिसाल के तौर पर बिहार के दरभंगा, 
मुज़फ्फरपुर और संयुक्त प्रांत (उत्तर 
प्रदेश) के रायबरेली, सुल्तानपुर, 
फैज़ाबाद आदि ज़िलों में कई स्थानों 
पर हाट-बाज़ार लूट लिए गए थे और 
सरकारी संपत्ति को नुकसान पहुंचाया 
गया था। ऐसी घटनाओं को रोकने के 
लिए ही गांधी जी अपनी सभाओं में 
ऐसी बातों पर ज़ोर देते थे। इनका लोगों 
पर दरअसल कितना असर हुआ, वो 
आगे की घटनाओं से ही पता चलता है। 

गांधीजी की गोरखपुर यात्रा ने 
वहां के राजनैतिक जीवन में एक नई 
जान, एक नया उत्साह भर दिया। 3 
फरवरी, 92 को स्वदेश में छपी 
एक कविता को देखें: 

जान डालेगा यहां आप का आना अब तो, 
लोग देखेंगे कि बदला है ज़माना अब तो। 
आप आए हैं यहां जान ही आयी समझो, 

गोया गोरख ने धुती फिर है रमायी समझो। 


उनके आने का उत्साह, उनके आने 
से जगी उम्मीदें तथा उनके द्वारा किए 
गए अंग्रेज़ी शासन पर प्रहार ने वहां 
स्थानीय स्तर पर हो रहे परिवर्तनों के 
साथ मिलकर एक ऐसा माहौल पैदा 
कर दिया था जिससे वहां की साधारण 
जनता के जीवन पर बड़ा फर्क पड़ा। 
गांधी जी की यात्रा ने वहां एक ऐसी 
राजनैतिक चेतना को जन्म दिया जिसने 
शताबिियों से अक्षुण्ण रहे शक्ति संबंधों 
जैसे अंग्रेज़-हिन्दुस्तानी, ज़मींदार- 
किसान, ऊंची जाति - नीची जाति 
आदि को पलटना शुरू कर दिया। 


घटना की पृषभूमि,_ 

जनवरी 92 के मध्य में ही 
चौरा थाना से एक मील की दूरी पर 
स्थित छोटकी डुमरी गांव में कांग्रेस 
वालंटियरों के एक मण्डल (ग्रामीण 
इकाई) की स्थापना हो चुकी थी, 

वालंटियरों की भर्ती में बहुत तेज्ञी 
नहीं आई थी। असहयोग आंदोलन को 
मुसलमानों के खिलाफत आंदोलन के 
साथ मिला देने का गांधीजी का निर्णय 
यहां संगठनात्मक रूप से काफी 
महत्वपूर्ण साबित हुआ। अब बड़ी संख्या 
में मुसलमान इस राष्ट्रीय आंदोलन में 
शामिल होने लगे। 


जनवरी 922 में चौरा के लाल 
मुहम्मद सांई ने गोरखपुर कांग्रेस 
खिलाफत कमेटी के एक कार्यकर्ता 
हकीम आरीफ को डुमरी मण्डल के 
लोगों को संबोधित करने के लिए 
बुलाया। हकीम आरिफ ने लोगों से 
कहा कि वे रुई की खेती करें, उसका 
सूत कातें और उससे बने कपड़े पहलें। 
उन्होंने लोगों से आपस के झगड़े आपस 
में ही सुलझा लेने को कहा और थाना 
या ज़्मींदार के पास जाने से मना 
किया। उन्होंने ताड़ी या शराब पीने 
को भी मना किया और यह भी कहा 
कि स्वराज मिल जाने के बाद लोगों 
को केवल चार और आठ आना प्रति 
बीघे की दर से लगान देना पड़ेगा। 
हकीम आरिफ ने डुमरी मंडल के लिए 
कुछ पदाधिकारियों की भी नियुक्ति 
की। लाल मुहम्मद सांई को सचिव 
नियुक्त किया गया, भगवान बनिया 
को उपसचिव तथा खज़ांची, मीर 
शिकारी को संयुक्त सचिव और नज़र 
अली को उप संयुक्त सचिव नियुक्त 
किया। उसके बाद वे सभी कार्यकत्ताओं 


0 


को “चंदा” और “चुटकी” जमा करते 
रहने का आदेश देकर चले गए। (चंदा! 
तो आज भी काफी प्रचलित तरीका है 
पैसे जमा करने का, मगर “चुटकी” का 
चलन अब नहीं है। स्वतंत्रता आंदोलन 
के समय गांधीजी ने सभी देशवासियों 
को यह सलाह दी थी कि वे अपने 
रोज़ के खाने के अनाज में से एक 
मुट्ठी अनाज देश के लिए निकालें। 
इसे कांग्रेस के स्वयंसेवक घर-घर 
घूमकर इकट्ठा करते थे। इसे ही 
“चुटकी ' कहते थे।इस तरह जमा किया 
गया अनाज आंदोलन के समय 
स्वयंसेवकों के काम आता था।) 


हकीम आरिफ के जाने के अगले 
दिन से स्वयंसेवक बनाने का काम शुरू 
कर दिया गया। सरकारी गवाह मीर 
शिकारी के अनुसार, “दूसरे ही दिन 
उसने 8-9 लोगों को वालंटियर बनाया 
जिनमें चिंगी तेली, बिहारी पासी, फेंकु 
पासी, सुखदेव पासी, बिन्देश्वरी 
सैन्थवार, जंगी अहीर, दुधई चमार 
आदि शामिल थे।”” इस काम में उसका 
साथ दिया 0-१2 वर्ष के लड़के 
नकछेद ने। नकछेद स्कूल जाने वाला 
लड़का था और शिकारी ने उसे अपने 
साथ इसलिए रखा कि वह खुद अनपढ़ 
था और प्रतिज्ञा पत्र' भरने का काम 
नहीं कर सकता था। वालंटियर बनाने 
के अलावा दूसरा महत्वपूर्ण काम जो 
इन कार्यकर्त्ताओं ने अपने हाथ में लिया 
वो था मांस, मछली, शराब और 


फरवरी-मार्च 2007 शैक्षिक संदर्भ 


6८ 


7009८ #42-४०४.. 38040/2 3४४६ 


॥ <4>82 ््‌ 73 2.2 न 
.॥॥ हैः है ६ 3 ०] टिक ज ७ 4[46 0 00 
३०७ 0 ५ 2५ ।०७७-७-७७ ' ८ ।8 #&ै० 
# १४२४ ५ २७ ०0४ ५६ ३७४५ ७) ९ 
&॥5 है. र बव्व्धा है 33 ० 292 32 4४2 
७॥४ 20६ ३॥४७ 2७७३५ ४29 '। कारक 


विदेशी वस्त्रों की दुकानों पर॑ पिकेटिंग 
करने का। 4 फरवरी, 922 को हुई 
पुलिस से मुठभेड़ इसी कार्य की 
परिणिति थी। 


4 फरवरी की घटना से करीब 
]0-2 दिन पहले डुमरी मण्डल के 
30-35 वालंटियरों ने मुण्डेरा बाज़ार 
में पिकेटिंग की। पिकेटिंग के दौरान 
उनका ज़्यादा ध्यान मांस और मछली 
बेचने वालों की दुकानों पर था। इसलिए 
नहीं कि इनकी बिक्री रोकना कांग्रेस 
के कार्यक्रम में था बल्कि इसलिए कि 
“दुकानदार मांस, मछली मंहगी बेच 
रहे थे” और वो चाहते थे कि उसकी 
कीमत कम हो। थोड़ी ही देर की 
पिकेटिंग के बाद बाज़ार के मालिक 
संत बक्स सिंह के एक कार्रिंदे ने उन्हें 
पिकेटिंग बंद कर बाज़ार से जाने को 
कह दिया और उन्हें जाना पड़ा। इस 
बार की असफलता के बाद वालंटियरों 
ने यह फैसला किया कि अगली बार 
वे ज़्यादा संख्या में आएंगे और कारिदे 
की बात नहीं मानेंगे। 

इस समय तक वालंटियरों की संख्या 
300 से ज़्यादा तक पहुंच चुकी थी 
और उनका शारीरिक प्रशिक्षण (ड्रिल 
आदि) भी शुरू हो चुका था। प्रशिक्षण 
की ज़िम्मेदारी ली थी एक रिटायर्ड 
फौजी भगवान अहीर ने। भगवान 
अहीर प्रथम विश्वयुद्ध में अंग्रेजों की 
तरफ से इराक में लड़ा था और कवायद 
करना-कराना जानता था। 

मुख्य घटना से करीब चार दिन 
पहले कांग्रेस कार्यकर्त्ताओं ने डुमरी 
में एक बड़ी सभा की। सभी वालंटियरों 
को यह निर्देश दिया गया कि अपने 
साथ काफी लोगों को लेकर आएं - 
“अन्यथा भीड़ कम होने पर पुलिस 
उनकी पिटाई कर सकती है या उन्हें 
गिरफ्तार कर सकती है।” अब उन्हें 
भीड़ की शक्ति का अंदाज़ा हो चुका 
था। शायद उन्हें संयुक्त प्रांत के अवध 
क्षेत्र के जिलों (रायबरेली, सुल्तानपुर, 
फैज़ाबाद, बाराबंकी आदि) में चल 
रहे किसान आंदोलनों की जानकारी 
होगी जहां कई हज़ारों किसानों की 
भीड़ ने जुलूस और धरने आदि के 
द्वारा सरकारी कर्मचारियों को झुकने 
पर मजबूर कर दिया था। 

उक्त सभा में करीब 4000 लोग 
उपस्थित थे। गोरखपुर से आए कुछ 
नेताओं ने अपने भाषण में गांधीजी 
और मुहम्मद अली का गुणगान किया 
और लोगों से उनकी बताई राह पर 
चलने का आग्रह किया। सभा के बाद 
एक बड़े से चरखे के साथ जुलूस 
निकाला गया जो तहसील दफ्तर, थाना 
और बाज़ार में घूमा। किसी ने उन्हें 
रोकने-टोकने की कोशिश नहीं की। 

इस सभा और जुलूस की सफलता 
से उत्साहित होकर डुमरी के 
कार्यकर्त्ताओं ने दूसरे दिन यानी ॥ 
फरवरी, बुधवार को फिर से मुण्डेरा 
बाज़ार में पिकेटिंग करना तय किया। 

उस दिन करीब 60-65 वालण्टियर 
नज़र अली, लाल मुहम्मद सांई और 
मीर शिकारी के नेतृत्व में मुण्डेरा 
बाज़ार पहुंचे। मगर बाज़ार के अन्दर 
जाने से पहले ही संत बक्स सिंह के 
आदमियों ने उन्हें डांट-डपट कर भगा 
दिया। फिर भी वहां से वापस जाने से 
पहले इन कार्यकर्त्ताओं ने उन कारिदों 
को यह चेतावनी दे डाली कि शनिवार 
को वे और ज़्यादा लोगों के साथ आएंगे 
और तब उनसे बात करेंगे। 


उसी दिन शाम को आगे का 
कार्यक्रम तय करने के लिए मीर 
शिकारी के घर पर एक मीटिंग बुलाई 
गई। मीटिंग शुरू ही हुई थी कि भगवान 
अहीर, रामरूप बरई और महादेव 
आए और बताया कि जब वे बाज़ार 
में अकेले ही पिकेटिंग कर रहे थे तो 
दारोगा गुप्तेश्वर सिंह ने उनकी काफी 
पिटाई की। इस घटना ने आग पर घी 
का काम किया और सभी ने यह फैसला 
किया कि दूसरे वालण्टियर मण्डलों 
को चिटृठी लिखकर बुलाया जाए और 
सबके साथ जाकर दारोगा से पूछ- 
ताछ की जाए कि उसने उनके 
आदमियों की पिटाई क्‍यों की। उन 
सबके मन में यह संकल्प था कि जिस 
प्रकार दारोगा ने उनकी पिटाई की है 
उसी प्रकार दारोगा की भी पिटाई 
होनी चाहिए। 

दूसरे दिन फिर से नकछेद की 

सहायता ली गई और विभिन्‍न मण्डलों 
के लिए पांच चिट्ठियां लिखवाई गईं। 
सारी बातें बताने के बाद उन सभी से 
यह आग्रह किया गया कि वे शनिवार 
की सुबह डुमरी में बिहारी पासी के 
घर के सामने के खलिहान में कम- 
से-कम 00-50 लोगों के साथ 
जमा हों। फिर उस सभा के लिए 
तैयारियां की गईं। लोगों के लिए गुड़- 
पानी का इंतजाम किया गया, बैठने 
के लिए बोरे और नेताओं के स्वागत 
के लिए फूल-मालाएं भी मंगवाई गईं। 

शनिवार यानी चार फरवरी को 
सुबह आठ बजे ही 800 से ज़्यादा 
लोग खलिहान में जमा हो चुके थे। 
मीटिंग शुरू हो गई और इस बात पर 
गर्मागरम बहस शुरू हो गई कि बदला 
कैसे लिया जाए। इधर दारोगा 
(थानेदार) गुप्तेश्वर सिंह भी बेखबर 
नहीं था। उसे अपने मुखबिरों से यह 
खबर मिल चुकी थी कि मीटिंग में 
कुछ खास फैसले लिए जा सकते हैं। 
इसलिए उसने गोरखपुर से अतिरिक्त 
पुलिस बल के रूप में “बंदूकधारी 
सिपाही” बुला लिए थे। उसने मीटिंग 
में लोगों को कोई आक्रामक फैसला 
लेने से रोकने के लिए अपने कुछ 
आदमियों को भी भेजा। मगर लोगों 
ने उनकी एक न सुनी और यह फैसला 
किया कि वे दारोगा से जवाब तलब 
करेंगे और मुण्डेरा बाज़ार भी बंद 
कराएंगे। इस कार्य में आने वाले खतरों 


को झेलने के लिए सभी लोग तैयार 
थे। सभी ने अपनी मां-बहनों के नाम 
की कसमें खाईं कि वे पुलिस द्वारा 
गोली चलाने पर भी नहीं भागेंगे। 
इसके बाद सभा ने एक जुलूस का 
रूप ले लिया और “महात्मा गांधी की 
जय' आदि नारे लगाते हुए चौरा थाने 
की ओर चल पड़ी। भोपा बाज़ार तक 
पहुंचते-पहुंचते उनकी संख्या ढाई से 
तीन हज़ार तक पहुंच चुकी थी। भोपा 
बाज़ार में उन्हें संत बकस सिंह का 
कारिंदा (अवधु तिवारी) मिला जिसने 
उन्हें पिछली बार भगाया था। उसने 
इस बार उन्हें पुलिस की बंदूकों का 
डर दिखाया, मगर जुलूस के नेताओं 
ने उस पर ध्यान नहीं दिया। थोड़ा 
आगे जाने पर उन्हें दारोगा अपने 
बंदूकधारी सिपाहियों और चौकीदारों 
के साथ खड़ा दिखा। नेतागण पहले 
तो थोड़ा भयभीत हुए मगर इस हिम्मत 
से आगे बढ़ते रहे कि उनकी संख्या 
इतनी ज़्यादा है कि दारोगा कुछ नहीं 
कहेगा। इस जगह पर बीच-बचाव 
किया हरचरण सिंह ने। वह ज़मींदार 
सरदार उमराव सिंह का मैनेजर था। 
उसने जुलूस के नेताओं से बातचीत 
की और जब नेताओं ने उसे आश्वासन 
दिया कि वे शांतिपूर्वक मुण्डेरा बाज़ार 
चले जाएंगे तो दारोगा और सिपाहियों 
को रास्ते से हटा लिया। विजयी जुलूस 
आगे बढ़ता रहा और बहुत से लोग 
जो भोपा और मुण्डेरा में साप्ताहिक 

बाज़ार करने आए थे, उसमें शामिल 
होते गए। 

जब जुलूस थाने के सामने वाली 
सड़क पर पहुंचा तो एक बार फिर 
पुलिस से सामना हुआ। यहां दारोगा 
गुप्तेश्वर सिंह ने जुलूस के नेताओं 
लाल मुहम्मद सांई, नज़र अली, शाम 
सुंदर, मीर शिकारी, रामरूप आदि से 
बातचीत करनी चाही। भीड़ ने इसे 
अपनी आखिरी विजय माना और 
ज़ोर-ज़ोर से तालियां बजाकर पुलिस 
वालों का मज़ाक उड़ाने लगे। जिससे 
बौखला कर कुछ पुलिस वालों ने 
लाठियां चलाना शुरू कर दिया जिसका 
जवाब भीड़ ने पथराव से दिया। पास 
ही में रेलवे लाइन थी जिससे उन्हें 
पत्थर ढूंढना भी नहीं पड़े। तब पुलिस 
वालों ने चेतावनी के तौर पर हवा में 
गोलियां चलाई, मगर जब कोई घायल 
नहीं हुआ तो ये अफवाह उड़ी की 
“गांधीजी के प्रताप से गोलियां पानी 
हो गई हैं।”' 

इससे भीड़ का मनोबल और बढ़ 
गया और पथराव भी तेज़ हो गया। 
इसके बाद पुलिस वालों ने सही में 
“फायरिंग' की जिससे तीन लोग मारे 
गए और कई घायल हो गए। मगर 
इससे भीड़ शांत होने की जगह और 
आक्रामक हो गई। पुलिस वालों के 
पास गोलियां कम थीं और पथराव 
बदस्तूर जारी था; तो इससे बचने के 

लिए उन्होंने थाने में शरण ली। तब 
भीड़ ने थाने को घेर लिया और 
दरवाज़ों-खिड़कियों को तोड़ना शुरू 
कर दिया। इसी बीच कुछ लोग पास 
के डिपो से मिट॒टी का तेल ले आए 
और उसे छिड़क कर थाने में आग 
लगा दी। 

आग से घबराकर कुछ पुलिस वालों 
ने, जिनमें दारोगाजी भी शामिल थे, 
बाहर निकलने की कोशिश की मगर 
भीड़ ने लात-घूसों और डण्डों से मार- 
मार कर उनकी जान ले ली। इस घटना 
में कुल मिलाकर 23 पुलिस वालों 
की जानें गईं, मगर भीड़ इतने पर ही 
शांत नहीं हुई। थाने के बाद दारोगा 
के घर का नंबर आया। घर में रखे 
अनाज, कपड़े और अन्य कीमती 
सामान लूट लिए गए। यहां तक कि 
दारोगा की पत्नी और बेटियों के गहने 
भी छीन लिए गए और घर में भी 
आग लगा दी गई। 

लूट-पाट का यह दौर काफी देर 
तक चलता रहा। पहले मुण्डेरा बाज़ार 
में, फिर रेलवे स्टेशन और पोस्ट व 
टेलिग्राफ ऑफिस में। रेलवे स्टेशन के 


स्वराज आ गया है। 

उस दिन सरकार या शासन से संबंधित हर चीज़ नष्ट कर दी गई 
और शाम होने पर जब लोग अपने गांवों को लौटे तो उन्हें यह 
विश्वास था कि उन्होंने सरकार को उखाड़ फेंका है और अब 


दोनों तरफ करीब एक मील तक रेलवे 
लाइन उखाड़ दी गई और टेलिग्राफ 
के तार काट दिए गए। सरकार या 
शासन से संबंधित हर चीज़ नष्ट कर 
दी गई और शाम होने पर जब लोग 
अपने गांवों को लौटे तो उन्हें यह 
विश्वास था कि उन्होंने सरकार को 
उखाड़ फेंका है और अब स्वराज आ 
गया है। मगर उनके अंदर एक डर भी 
था कि पुलिस इसका बदला ज़रूर 
लेगी और इसी डर से वे अपने गांवों 
को लौटने की बजाए अपने दूर-दराज़ 
के रिश्तेदारों के यहां भाग गए। 


जवाबी कार्रवाई 


पुलिस की जवाबी कार्रवाई काफी 
तेज़ रही। दूसरे दिन सुबह-सुबह छोटकी 
डुमरी में पुलिस ने छापा मारा मगर 
कोई भी नेता उनके हाथ नहीं आया। 
तब वालंटियरों के नाम और उनके 
खिलाफ सबूत जुटाने का काम शुरू 
हुआ। उसी दिन गोरखपुर के सदर 
कोतवाल ने कांग्रेस-खिलाफत कमेटी 
के दफ्तर पर छापा मारा और सारे 
कागज़ात जप्त कर लिए। उन्हीं 

कागज़ातों में डुमरी मण्डल के वालंटियरों 
के 'प्रतिज्ञा पत्र' भी थे जिनके आधार 
पर पुलिस ने गिरफ्तारियां की। महीने 
भर के अंदर लगभग सारे प्रमुख 
वालंटियर पकड़े गए। 

पुलिस रिपोर्टों के अनुसार इस दंगे 
में करीब 6000 लोग शामिल थे 
जिनमें से एक हज़ार से पूछताछ की 
गई और आखिर में 225 पर मुकदमा 
चलाया गया। वालंटियरों का एक प्रमुख 
नेता मीर शिकारी सरकारी गवाह बन 
गया और उसके बयान के आधार पर 
गोरखपुर के डिस्ट्रिक्ट जज एच. ई. 
होम्स ने 9 जनवरी, 923 को 72 
लोगों को फांसी की सज्ञा सुनाई और 
50 को बरी कर दिया (3 की मौत 
मुकदमे की सुनवाई के दौरान हो गई 
थी)। मगर इलाहाबाद हाई कोर्ट ने 
अपने 30 अप्रैल, 923 के फैसले 
में 30 लोगों की फांसी की सज्ञा को 
आजीवन कारावास में बदल दिया, 
38 को बरी कर दिया और केवल 
9 की फांसी की सज़ा को बहाल रखा। 

दंगे के तुरंत बाद पुलिस की ही 
तरह गोरखपुर कांग्रेस खिलाफत कमेटी 
के लोग भी हरकत में आए। उन्होंने 
एक आपात बैठक बुलाई और चौरा 
थाना के आसपास के गांवों के 
वालंटियर मण्डलों को भंग कर दिया 
और अपने आपको इस घटना से 
बिल्कुल अलग कर लिया। इधर गांधीजी 

ने अपने बेटे देवदास गांधी को अपने 
विशेष दूत के रूप में घटना की पूरी 
जानकारी के लिए चौरी-चौरा भेजा। 
मगर प्रशासन ने उन्हें चौरी-चौरा जाने 
से रोक दिया। 


2 फरवरी, 922 को गांधीजी 
ने असहयोग आंदोलन वापसी की 
घोषणा कर दी। दरअसल पिछले कुछ 
महीनों से देश के बाकी हिस्सों में 
आंदोलन ठंडा पड़ता जा रहा था और 
ऐसी स्थिति में जब कि गांधीजी ने 
देश को एक वर्ष के अंदर स्वराज दिलाने 
का वादा कर रखा था और स्वराज 
मिलने के कोई आसार दिखाई नहीं 
पड़ रहे थे, इस आंदोलन को वापस 
लेने का इससे अच्छा अवसर और कोई 
नहीं हो सकता था। मगर 6 फरवरी 
922 को लिखे अपने लेख 'चौरी- 
चौरा का अपराध' में गांधीजी ने 
आंदोलन को वापस लेने का कारण 
देश का किसी भी अहिंसक आंदोलन 
छेड़ने के लिए तैयार न होना बताया। 
उनके अनुसार अगर ये आंदोलन वापस 
न लिया जाता तो दूसरी जगहों पर 
भी ऐसी घटनाएं होतीं। 

गांधीजी ने अपने लेख में एक ओर 
तो इस घटना के लिए पुलिस वालों 
को ज़िम्मेदार ठहराया क्‍योंकि “उनके 
ही उकसाने पर भीड़ ने ऐसा कदम 
उठाया था।”” दूसरी तरफ इस घटना 
में शामिल तमाम लोगों को अपने- 

आपको पुलिस के हवाले करने की 
सलाह दी - क्योंकि उन्होंने अपराध 
किया था। 


उधर गोरखपुर में बैठे देवदास 
गांधी ने मृत पुलिस वालों के परिवारों 
की सहायता के लिए एक 'चौरी-चौरा 
सहायता कोष' की स्थापना की और 
संयुक्त प्रांत (यूपी.) की तमाम ज़िला 
कांग्रेस कमेटियों को आदेश दिया कि 
इस कोष के लिए दो-दो हज़ार रुपए 
जमा करें। गोरखपुर ज़िले को सज़ा 
स्वरूप दस हज़ार रुपए जमा करने थे। 


इस सहायता कोष से मृत या सज्ञा- 
याफ्ता वालंटियरों के परिवार वालों 
को कुछ भी नहीं मिलना था क्योंकि 
“उन्होंने अपराध किया था।' 


आंदोलन के प्रणेता होने के कारण 
थोड़ा-बहुत दायित्व गांधीजी का भी 
था, जिसे उन्होंने स्वीकारा भी और 
इसके प्रायश्चित के लिए पांच दिनों 
का उपवास रखा। लेकिन चौरी-चौरा 
कांड के सज़ायाफ्ता वालंटियरों के 
परिवार वालों का भूल सुधार तो सारी 
ज़िंदगी चलता रहा। 


गौतम पाण्डेय: एकलव्य के सामाजिक अध्ययन कार्यक्रम से जुड़े हैं। 

